

سميري ادب ۽ سنڌو ماڻھو جو ادب

قديم تحريرن جا ماهر توڻي آثار قديم جا ماهر هن راءِ تي متفق آهن ته قوم جيڪا سچ پچ پهريائين لکڻ جي فن ۾ ڪامياب ٿي، سا هئي ”سميري قوم“ (۱) سندن لکڻيون گوهيل ڇيڪي مٽيءَ جي ٽاڪن تي ڇاپيل آهن، تن کي بعد ۾ پڇاڻي پڪو ڪري رکيو ويندو هو. اهڙيون پڪيون تختيون ڏکڻ عراق يعني سمير جي کنڊرن مان هزارن جي تعداد مان لڌيون ويون آهن، معلوم ٿئي ٿو ته سندن لکڻي ڏاکڻي به ڏاکڻي ترقي ڪئي آهي، شروع ۾ سندن لکڻي حساب ڪتاب رکڻ لاءِ ڪم ايندي هئي. سندن شروعاتي لکڻي محض هڪ رڪارڊ آهي ۽ باقاعده تحرير نه آهي (۲). آهستي آهستي هن تحرير جي شروعاتي تصويري اکرن منجهان اهي اکر به ٺاهيا ويا جن کي صوتي قدر به هئا. سميرن جون ڪيتريون ئي لکڻيون دنيا جون سڀ کان قديم ادبي تحريرون تصور ڪيون وڃن ٿيون. تنهنڪري عالمي تهذيبي تاريخ ۾ سميري ادب کي منفرد مقام حاصل آهي. عراق جو هيءُ تصويري رسم الخط اٽڪل ساڍا پنج هزار ورهيه قبل مسيح جي لڳ ڀڳ ايجاد ڪيو ويو. (۳) سميرن جي قديم ترين تحرير جا نمونا مٽيءَ جي تختين تي ڇپيل سمير جي شهر اروڪ جي کوٽائيءَ مان مليا آهن ۽ سميري زبان ۾ لکيل آهن. سميري زبان جو رواج ۴ هزار ق.م تائين جاري هيو. ٽي هزار قبل مسيح کان عراق جي ڪادي قوم پنهنجي زبان کي سميري زبان جي جاءِ تي فروغ ڏيڻ شروع ڪيو، پوءِ به سميري لکڻيون پهرين عيسوي صديءَ تائين تخليق ٿينديون رهيون.

ان ۾ ڪو شڪ نه آهي ته تحرير جو فن معاشي ضرورتن جي باعث وجود ۾ آيو. سمير جي علائقي ۾ سندن کي وسيع ٽن دولت، زر ۽ زمين ڪافي ڪجهه سال ملڪيت هوندي هئي. اها ملڪيت ديوتائن جي ملڪيت تصور ڪئي ويندي هئي، جنهن جو حساب ڪتاب رکڻ بيمحد ضروري سمجهيو ويندو هو جنهن ۾ زرعي پيداوار، سچ، اوزار ۽ قربانيءَ جو سامان وغيره شامل آهي. سمورو حساب ڪتاب صرف ياد

رڪڻ ممڪن ئي نه هو ۽ ساڳئي وقت خريد ۽ فروخت جو سلسلو ڪنهن هڪ شهر تائين محدود نه هو پر ڪيترن ئي شهرن تائين پهليل هو. تنهنڪري تحريري علامتن کي پڻ ڪنهن هڪ شهر ۾ رائج ڪونه ڪيو ويو پر سڄي ملڪ ۾ هڪجهڙيون نشانينون مقرر ڪيون ويون (۴).

سمير جون اهي تصويري نشانينون فقط شين جي علامت ته بڻجي سگهيون پر ڪنهن خيال يا جذبي جي نمائندگي ڪري نه نٿي سگهيون. تحرير جو فن حقيقي معنيٰ ۾ تڏهن ئي اسريو جڏهن اهي نشانينون تصويري علامتن جي بجاءِ شين جي نالن جي آواز جي علامت بڻيون. هيءُ ڏکيو مرحلو به وقت گذرڻ سان سميرين پاڻ ئي طئي ڪيو.

ايرڪ نالي حڪمران جي دور جي لٽل تصويري نشانين جو تعداد ٻن هزارن کان به مٿي آهي، ليڪن آهستي آهستي اهو تعداد گهٽيو ويو تان جو ۳ هزار قبل مسيح جون تختيون جيڪي ”شرو پڪ“ جي شهر مان مليون آهن تن ۾ انهن اکرن يا نشانين جو تعداد صرف اٺ سو آهي.

اهل سمير ننڍين ننڍين مٽيءَ جي تختين تي ڪنڊن ۽ بيلڊ مشڪ جي قلم سان ليڪا پائيندا هئا، تنهنڪري انهيءَ لکيت کي ميخي طرز تحرير (Cuniform) سڏيو ويندو آهي. سميري ڪاتب سڄي تختيءَ تي چار خانن ۾ پوءِ مٿان کان هيٺ تصويرون کوٽي ٺاهيندا هئا ۽ پوءِ تختيون باهم ۾ پچائيندا هئا. ڪن اهم دستاويزي حيثيت جي تختين لاءِ مٽيءَ جا ڪوڪا ٺاهي ان ۾ اندر رکندا هئا. اهي ڪوڪا به باهم ۾ پچايا ويندا هئا. اهڙا ڪوڪا به وڏي تعداد ۾ لڌا ويا آهن.

سميري زبان جي برعڪس عڪادي زبان سامي نسل جي آهي. سامي خاندان ۾ عربي، عبراني، سواحلي ۽ آرامي ٻوليون شامل آهن. هيءَ زبان بابل کان اشور تائين ڳالهائي پولهائي ويندي هئي. دجله ۽ فرات جي ماڻهي جي اولهه ۾ جيڪي ملڪ آهن، مثلاً شام، فلسطين، لبنان وغيره، اُتي به رائج هئي، چو ته اُتي پڻ سامي نسل جون قومون آباد هيون. اٽڪل ۲۰۰۰ ق.م ڌاري بابل ۾ سامي سلطنت قائم ٿي ته اهل بابل اڳ ئي ڪافي ترقي ٿيل سميري رسم الخط کي اختيار ڪرڻ تي مجبور ٿي پيا، پر جيئن ته سندن زبان صرفياتي پڊ (Inflective) تائين پهتل هئي، مثلاً ڪَتَبَ مان ڪاتب، مڪتب، ڪتاب وغيره جا آواز ڌار ڌار صورتون اختيار ڪن ٿا. تنهنڪري اهل بابل عڪادي

زبان جي تقاضائن موجب سميري رسم الخط ۾ ڪيترائي واڌارا ۽ سڌارا آندا. عڪادي زبان کسي ايترو فروغ حاصل ٿيو جو ٿورڙي وقت اندر ملڪ جي تهذيبي ۽ سرڪاري زبان عڪاديءَ کي قرار ڏنو ويو، ۽ سميري زبان جو عام رواج آهستي آهستي بلڪل ٿي ختم ٿي ويو. اٽڪل هڪ هزار سال گذرڻ بعد مندرن جي پروهتن کانسواءِ هن زبان کي سمجهڻ وارو ڪوبه نه هو. ۽ سميري زبان فقط مندرن/عبادتگاهن ۾ پڄڻ، گيت ۽ دعائين ڪلام تائين محدود ٿي وئي (د).

سميري لکپڻ جي سمورن نمونن، جن ۾ ادبي شهپارا به شامل آهن تاريخي لحاظ کان ٽن مختلف دورن ۾ ورهايا ويا آهن (۱) آڳاٽو دور ۳۵۰۰ ق.م کان ۲۶۰۰ ق.م تائين (۲) ڪلاسيڪي دور ۲۶۰۰ ق.م کان ۲۴۰۰ ق.م تائين (۳) آخري دور ۲۴۰۰ ق.م کان ۲۰۰۰ ق.م تائين.

آڳاٽو دور:- هن عرصي جون دستياب ٿيل لکپڻون تقريباً سموريون انتظامي، اقتصادي، تجارتي ۽ مندرن جي تعمير ۽ ديوي ديوتائن کي پيش ٿيندڙ نذر نياز جي حساب ڪتاب متعلق آهن. هن دور جي ڪابه ادبي تحرير ڪانه ملي آهي. ڪن عالمن جي راءِ موجب سمير جي علائقي ۾ اڄ کان ساڍا پنج هزار ورهيه کان ساڍا چار هزار ورهيه اڳ جي عرصي ۾ ادب تخليق ٿيو هوندو. ممڪن آهي ته ان کي تحريري صورت نه ڏني وئي هجي، ۽ زباني ٿي، نسل در نسل منتقل ٿيو هجي. اڃان به سمير جي کنڊرن جي هيٺاهين سطح جي ڪوٽائيءَ مان ادبي تحريرن ملڻ جي اميد آهي ۽ وقت ٿي ٻڌائي سگهندو ته هن آڳاٽي دور جي ادبي لکپڻن جي ڪهڙي حالت هئي.

ڪلاسيڪي دور:- هن دور جون تحريرون گهڻو ڪري لاڳاش جي جي رياست جي ابتدائي حڪمرانن سان تعلق رکن ٿيون. اڪثر ڪري ديوي ديوتائن جي نذر نياز ۽ تجارتي، قانوني ۽ انتظامي معاملن جي باري ۾ تحريرون مليون آهن. هن دور جي هڪ خصوصيت هيءَ ڏني وئي آهي ته لکندڙن محض بادشاهيءَ جي شروعات ۽ خاتمي جو ذڪر ۽ ڪيترا سال حڪومت ڪيائون وغيره جهڙن احوالن تي اڪثراً ڪانه ڪمي الٽائون پر شاهي خاندان جو آغاز ڪنهن اهم واقعي يا اهم مذهبي يا سياسي واقعي سان شروع ڪيل ڏيکاريو آهي. مثلاً عراق ۾ عظيم طوفان جو اچڻ هڪ اهڙو اهم واقعو هو جنهن جي ياد هزارن سالن تائين ماڻهن جي ذهنن ۾ موجود هئي. تنهنڪري سميري ليکڪن واقعن

تي مڻي ڪيترين تحريرن ۾ چيو آهي. هيءُ واقعو عظيم طوفان کان اڳ ٿيو يا پوءِ ٿيو. سميرن جي لکڻن ۾ ڄاڻايل عظيم طوفان، اهو ساڳيو ئي طوفان آهي جنهن جي باري ۾ الهاسي ڪتابن ۾ حضرت نوح عليه رحمة جي زماني جو طوفان ڄاڻايو ويو آهي.

هن دور ۾ لاڳائڻ جي حڪمران اروڪ اگي نا (۲۲۹۵ ق.م) جون ڪجهه لکڻيون انتهائي اهم ۽ بي بهت تصور ڪيون وڃن ٿيون. اهم ۽ بي بهت هن لحاظ کان جو تاريخي طور سڀ کان پهريون تحريرون آهن جن ۾ انصاف، مساوات ۽ آزاديءَ جي فڪر، شعور، سماجي ۽ اخلاقي ستارن جهڙن موضوعن تي مڻي آهن. ان کان علاوه هڪ غنائم نظم پڻ مليو آهي، جيڪو سميري رياست آما جي حڪمران لوگل زاگيسي (۲۳۰۰ ق.م) جي شان ۾ ڇپيل آهي.

سمير جي ڪلاسيڪي دور جون جيڪي ادبي تخليقون هت آيون آهن، انهن ۾ ديومالائي ڪهاڻيون، رزميه داستان، مناجاتون ۽ ناصحانه نڪتا شامل آهن. ديومالائي ڪهاڻين ۾ سميرن جي عظيم ديوتا آن لئ ۽ ان جي پيءُ نن هر سگ ديوي مرڪزي ڪردار آهن. هنن کان علاوه ٻيا مقبول ديوتائون، آنا، آن ڪي ۽ نازتا ديوتا پڻ بيان ڪيا ويا آهن. هڪ خوبصورت ۽ انتهائي اهم ڪهاڻي، جنهن ۾ مکيه ڪردارن آن ڪي ديوتا ۽ نن هر سگ ديوي آهن، عالمن ان جو نالو ”بهشت جي اڪائي“ رکيو آهي.

هڪ اندازي موجب ۳۰۰۰ ق.م تائين سميري ادبي تخليقن ۾ بي پناهه اضافو اچي چڪو هو. ساڳئي وقت سميري درسگاهن ۾ درس ۽ تدريس جو سلسلو شروع ٿي چڪو هو ۽ سمير ۾ علم ۽ دانش جا ڪيترائي مرڪز قائم ٿي چڪا هئا.

آخري دور: هن دور جي ادبي تحريرن کان علاوه شاهي خط و ڪتابت جو ڪيتروئي رڪارڊ پڻ مليو آهي. شاهي مراسلت گهڻو ٿيو سمير جي ٽين حڪمران خاندان سان تعلق رکي ٿي. هن خاندان جو زمانو ۲۱۰۲ ق.م کان ۲۰۰۴ ق.م آهي. انهن خطن منجهان ان دور جي مختلف محرڪات، مقصدن، حرص، لالچ، ترغيب، رقابتون، دشمنيون ۽ سازشن جو پتو پوي ٿو. خطن جي عبارت، اڳين تحريرن کان بلڪل ئي مختلف آهي. اڳين لکڻين ۾ نذر نماز ۽ تاريخي نوشتن وغيره جي عبارت بلڪل ڪچي ٿڪي ۽ صفا سادي سودي ۽ بي جان هوندي

هئي، جڏهن ته شاهي خطن جي عبارت ۾ انساني فطرت جي عڪاسي، شوخي ۽ رنگينيءَ سان ڀرپور تحرير آهي.

سمير جي آخري دور ۾ ’آر‘ شهر ۾ ٽيون شاهي خاندان حڪمران هو، ان دور ۾ ئي عراق جي ڪيتري ئي علائقي تي عڪادي سامي، سياسي غلبو حاصل ڪري چڪا هئا. جتي عڪادي زبان کي سرڪاري زبان جي حيثيت سان بالادستي ۾ حاصل هئي، سميري زبان صرف ڏهاڪو هزار چورس ميلن تائين محدود ٿي چڪي هئي. ۲۱۱۲ ق.م ڌاري سميرين هڪ ڀيرو وري سياسي ۽ فوجي قوت حاصل ڪرڻ جي ڪوشش ڪئي. هن دور ۾ ڪيتروئي معياري ادب تخليق ٿيو، ساڳي وقت پراڻي ادب جا نوان نقل پڻ تيار ڪرايا ويا ۽ ڪيتروئي ذخيره جيڪو سندن سڀني منتقل ٿيندو آيو هو سو پڻ قائم ڪيو ويو. هن دور جو ادب تمام وڏي مقدار ۾ هٿ آيو آهي.

هن آخري دور جي تاريخي تحريرن مان معلوم ٿئي ٿو ته آر ۽ اسن شهر جي حڪمران خاندان جي زماني يعني ۲۰۱۷ ق.م کان ۱۷۹۴ ق.م تائين سميري درسگاهون ڪم ڪنديون رهيون. جن ۾ هن دور کان اڳ واري، سميري ادب جو ايماس ڪيو ويندو هو. وڏي ذوق شوق، ۽ سرگرميءَ سان سميري ادب جي اوک ڊوڪ ڪئي ويندي هئي. اڄ کان چار هزار سال اڳ کان ساڍا ٽي هزار سال اڳ تائين سمير جي علائقي ۾ سميري زبان جي جاءِ، سامي گروهه جي عڪادي زبان والاري رهي هئي. تاهه هن دور ۾ به سميري ادب قدرتي گهٽ مقدار ۾ سرجندو رهيو. عراق جي عڪادي درسگاهن ۾ عڪادي ٻولي ڳالهائڻ وارا استاد، شاعر ۽ اهل قلم جيڪو ادب تخليق ڪندا رهيا تنهن تي اڳوڻي سميري ادب جي تمام گهڻي ڇاپ موجود آهي، بلڪه سميري ادب جي بيهود جي قريب سمجهيو وڃي ٿو (۶).

سندو ماڻھو جي سڀيتا جي اڄ جو زمانو ۲۵۰۰ ق.م کان ۱۵۰۰ ق.م تصور ڪيو وڃي ٿو. (۷) سنڌ جي قديم تهذيب کي ترقي يافته حد تائين پهچڻ ۾ ڪيترو عرصو لڳو هوندو، ان جو اندازو ڪرڻ مشڪل ڪونه آهي، سمجهه ۾ ائين ٿو اچي ته سنڌو تهذيب کي اوسر ڪندي اٽڪل هڪ هزار سال ضرور لڳا هوندا. هڪ راه موجب سنڌو تهذيب عراق جي سارگن جي عڪادي دور جي همعصر هئي. (۸) سارگن جو زمانو اٽڪل ۲۳۵۰ ق.م ۾ ڇيو وڃي ٿو.

سندو ماٿر مان مليل مهرن تي ٿيل اڪيٽ جو ڪوبه تعلق سمير جي اڪيٽين سان ثابت ڪونه ٿو ٿئي. پر چند مهرن ايران ۽ عراق جي قديم آثارن جهڙوڪ ڪيش، لاگاش، آر ۽ سوسا مان مايون آهن. (۹) تنهن زماني سندو ماٿر جو ايران ۽ سمير سان واپار عام جام هئڻ سبب اُنهن اهڙيون مهرن مليون آهن.

سندو ماٿر جي تهذيب، مصري تهذيب ۽ سميري تهذيبن مان، سمير جي تهذيبن کي اوليت جو شرف حاصل آهي. عراق جي هن علائقي ۾ دجله ۽ فرات جي وادين ۾ صرف ٻه ئي نديون وهندڙ هيون. جڏهن ته سندو ماٿر ۾ ست نديون وهن ٿيون. تهذيب ۽ تمدن جي اوسر لاءِ گهربل موافق ۽ مناسب حالات جهڙا سندو ماٿر ۾ آهن اهڙا موافق ۽ مناسب ٻين هنڌ ڪونه آهن. ٽانن ٺاهڻ لاءِ ڪنڀار جو چڪ ۽ گاڏين جا گول ڦيٽا سمير ۾ اٽڪل ۳۰۰۰ ق.م ۾ ايجاد ڪيا ويا، ٿي سگهي ٿو ته هيءُ فن اُنهن کان ايران ۽ ايران کان سندو ماٿريءَ ۾ آيو هجي. (۱۰) پر سندو ماٿري جي فنڪارن ۽ ڪاريگرن به قديم انساني تهذيب جي ترقيءَ ۾ بي بها خدمتون سرانجام ڏنيون آهن. بيحد نازڪ، نفيس ۽ عمدو ڪاريگريءَ جو ڪم، حمام گهر، ڍڪيل ناليون، اعليٰ ذوق جو مظهر آهن. سندن رسم الخط ادب پروريءَ جو ثبوت آهي. سند ماٿر ۾ سرجيل ۽ ادب کان سميري ادب جو همعصر نه سهي، پر تسليم ڪري سگهجي ٿو ته ٿورو ئي عرصو بعد ۾ وجود ۾ آيو هوندو. قدامت جي لحاظ کان سميري ادب کانپوءِ سندس اهميت آهي. چند هزار مهرن تي قلمبند ٿيل تحرير کي مڪمل طرح پڙهڻ بعد سندو ماٿر جي قديم ادب تي پيل پردا هٽي ويندا ۽ سندس جوهر ظاهر ٿيندا. قديم سندو ماٿر جو ادب يقيناً ڪافي سارو تخليق ٿيو هوندو، ممڪن آهي ته موهن جي دڙي يا ڪنهن ٻي هنڌان، قديم آثارن جي هيٺان تنهن جي کوٽائيءَ مان ڪو اهڙو ادبي ذخيره هٿ اچي.

سندو ماٿر جي اوڻائي تهذيب جي برباديءَ ۽ سند ۾ آرين جي اچڻ بعد رگ ويد جي رچنا سندوءَ ڪناري ٿي آهي، رگ ويد ۾ انساني تخيل جي پرواز ۽ انساني جذبات جي عمده عڪاسيءَ جهڙو ڪارنامو سرانجام ڏنو ويو، هن ڪارنامي ۾ آريائي شاعرن جو حصو ته آهي پر اصل ۾ هن ڌرتيءَ تي ٿيل هن تخليق ۾ ڌرتيءَ جو ڪمال آهي. صدين کان وسيل آرين ۽ دسين (اڻ آرين) جي ديس جي مٽيءَ جي مهڪ

حوالا:

- (۱) علي نواز جتوئي: علم لسان ۽ سنڌي زبان ۱۹۸۳ع-ص ۲۰۰.
- (۲) حوالو ساڳيو ڪتاب ”ص ۲۰۲.
- (۳) ابن حنيف: دنيا ڪا قديم ترين ادب (اردو) ۱۹۸۲ع-ص ۸۳.
- (۴) سبط حسن: ماضي ڪي مزار-(اردو) ص ۴۵.
- (۵) سبط حسن: ماضي ڪي مزار (اردو) ص ۴۸.
- (۶) ابن حنيف: دنيا ڪا قديم ترين ادب-(اردو) ص ۹۱.
- (۷) ادریس صديقي: ترجمو شمس سرڪي، سنڌو ماڻھو جي سڃاڻپ-سنڌي ادبي بورڊ ۱۹۷۹ع-ص ۲۷.
- (۸) ادریس صديقي: ساڳيو ڪتاب-ص ۱۸۱.
- (۹) ادریس صديقي: ساڳيو ڪتاب-ص ۱۷۸.
- (۱۰) ادریس صديقي: ساڳيو ڪتاب-ص ۱۹۵.
- (۱۱) زنبیڻي، اي، راڳوزهن: ويدڪ انڊيا (انگريزي) ص ۴۴.